

मुख्य समाचार:-

- भारत ने कतर के पूर्व अमीर शेख हमद बिन खलीफा अल-थानी के निधन पर आज एक दिन का राष्ट्रीय शोक घोषित किया, प्रधानमंत्री मोदी ने उन्हें दूरदर्शी नेता बताया।
- भोपाल में आज एमपी टेक ग्रोथ कॉन्क्लेव 3.0 का आयोजन, मुख्यमंत्री डॉ. मोहन यादव करेंगे शुभारंभ, निवेश और प्रौद्योगिकी विकास पर रहेगा फोकस।
- आज से "दुग्ध समृद्धि संपर्क अभियान" का तीसरा चरण शुरू, प्रदेशभर के साढ़े पांच लाख से अधिक पशुपालकों तक पहुंचने का लक्ष्य।
- प्रदेश में मानसून की रफ्तार थमी, अगले पांच दिन भारी बारिश के आसार नहीं, 16 जुलाई से नया सिस्टम सक्रिय होने की संभावना।

शेख खलीफा निधन शोक

भारत ने कतर के पूर्व अमीर शेख हमद बिन खलीफा अल-थानी के निधन पर आज एक दिन का राष्ट्रीय शोक घोषित किया है। शेख हमद बिन खलीफा का कल निधन हो गया था। शोक दिवस के दौरान देशभर की सरकारी इमारतों पर राष्ट्रीय ध्वज आधा झुका रहेगा। आज कोई भी आधिकारिक मनोरंजन कार्यक्रम आयोजित नहीं होगा। प्रधानमंत्री नरेंद्र मोदी ने शोक व्यक्त करते हुए कहा कि शेख हमद एक दूरदर्शी नेता थे, जिन्होंने कतर को विकास और समृद्धि के नए मुकाम तक पहुंचाया। विदेश मंत्रालय के अनुसार मंत्री किरें रिजिजू भारत सरकार की ओर से शोक संदेश देने कतर जा रहे हैं।

मन की बात

प्रधानमंत्री नरेंद्र मोदी 26 जुलाई को मन की बात कार्यक्रम में देश-विदेश के लोगों से विचार साझा करेंगे। यह कार्यक्रम की 136वीं कड़ी होगी। लोग टोल-फ्री नंबर 1800-11-7800 पर अपने सुझाव भेज सकते हैं। नमो ऐप और मायगव पोर्टल के जरिए भी सुझाव दिए जा सकते हैं। 1922 पर मिस्ड कॉल देकर एसएमएस लिंक

से सीधे प्रधानमंत्री को सुझाव भेजे जा सकते हैं। सुझाव भेजने की अंतिम तिथि 24 जुलाई है।

सीएम- प्रतिभा सम्मान समारोह

मुख्यमंत्री डॉ. मोहन यादव ने कल भोपाल में आयोजित "प्रतिभा सम्मान समारोह" में सहभागिता कर प्रतिभावान विद्यार्थियों एवं विभिन्न क्षेत्रों में उत्कृष्ट योगदान देने वाले नागरिकों को सम्मानित किया। उन्होंने सभी प्रतिभाओं को शुभकामनाएं देते हुए कहा कि विभिन्न क्षेत्रों की प्रतिभाएं अपने परिश्रम के बल पर समाज में अपनी विशिष्ट पहचान स्थापित करती हैं।

इंदौर पौधारोपण

प्रधानमंत्री नरेंद्र मोदी के आह्वान पर चलाए जा रहे 'एक पेड़ माँ के नाम' अभियान के तहत इंदौर में कल एक बड़े पौधारोपण अभियान की शुरुआत की गई। मुख्यमंत्री डॉ. मोहन यादव ने बुडानिया गांव स्थित बीएसएफ परिसर में आयोजित कार्यक्रम में महाअभियान का शुभारंभ किया। इस अभियान के तहत 21 लाख पौधे लगाने और 51 हजार वर्षा जल संचयन इकाइयां स्थापित करने का लक्ष्य रखा गया है। इसका उद्देश्य पर्यावरण संरक्षण, हरित विकास और वर्षा जल संरक्षण को जन-आंदोलन का रूप देना है।

अमित शाह- गुजरात

सहकारिता मंत्री अमित शाह आज गुजरात के गांधीनगर में कृषि उपज बाजार समिति-एपीएमसी के अमृत महोत्सव के दौरान नए सब्जी उप-यार्ड का उद्घाटन करेंगे। कार्यक्रम के दौरान श्री शाह एक पेड़ मां के नाम अभियान के अंतर्गत एक पौधा लगाएंगे और समिति के अमृत महोत्सव के उपलक्ष्य में तैयार की गई एक विशेष प्रकाशन का विमोचन करेंगे। इस अवसर पर श्री शाह दाहेगाम एपीएमसी बोर्ड के सदस्यों से भी बातचीत करेंगे।

एमपी टेक ग्रोथ कॉन्क्लेव 3.0

भोपाल में आज एमपी टेक ग्रोथ कॉन्क्लेव 3.0 का आयोजन किया जाएगा। मुख्यमंत्री डॉ. मोहन यादव कार्यक्रम का शुभारंभ करेंगे। कॉन्क्लेव का मुख्य फोकस ग्लोबल कैपेबिलिटी सेंटर, डेटा सेंटर और सेमीकंडक्टर क्षेत्र में निवेश को बढ़ावा देना है। मुख्यमंत्री राज्य सरकार के प्रौद्योगिकी आधारित औद्योगिक विकास के विजन को भी साझा करेंगे। वे उद्योग जगत के प्रतिनिधियों के साथ वन-टू-वन बैठक कर निवेश और नई परियोजनाओं पर चर्चा करेंगे। कॉन्क्लेव में देश-विदेश की प्रमुख प्रौद्योगिकी कंपनियों, निवेशकों, स्टार्टअप्स, उद्योग संगठनों और शिक्षण संस्थानों के प्रतिनिधि शामिल होंगे। कार्यक्रम में मध्य प्रदेश की तकनीकी विकास यात्रा पर विशेष प्रस्तुति दी जाएगी। इसके साथ ही कई रणनीतिक साझेदारियों और समझौतों का आदान-प्रदान भी होगा।

अच्छी खबर- इंदौर

देश में आम नागरिकों को मुफ्त बिजली उपलब्ध कराने के उद्देश्य से 15 फरवरी 2024 को प्रधानमंत्री सूर्य घर मुफ्त बिजली योजना की शुरुआत की गई है। इस योजना के तहत देशभर में एक करोड़ घरों में सौर बिजली संयंत्र स्थापित कर बिजली खर्च में प्रति वर्ष 75 हजार करोड़ रुपये की बचत करने का लक्ष्य रखा गया है। प्रदेश के पश्चिम क्षेत्र में इस योजना के क्रियान्वयन पर इंदौर से हमारे संवाददाता मनिंद्र दुबे की ये रिपोर्ट....

दतिया उ० चुनाव

दतिया उपचुनाव में टिकट कटने के बाद प्रदेश के पूर्व गृहमंत्री नरोत्तम मिश्रा ने दिल्ली में भाजपा के राष्ट्रीय अध्यक्ष नितिन नवीन से मुलाकात की। मिश्रा ने कहा कि किसी का कद पार्टी से बड़ा नहीं होता। उन्होंने पार्टी के फैसले को सम्मान के साथ स्वीकार करने की बात कही। इससे पहले टिकट कटने पर समर्थकों ने हाईवे पर चक्का जाम कर दिया था। प्रदर्शनकारियों और पुलिस के बीच झड़प में छह पुलिसकर्मी घायल हुए थे। दतिया उपचुनाव के लिए 30 जुलाई को मतदान होना है।

व्यापार उद्योग संवाद

ग्वालियर के प्रभारी मंत्री तुलसीराम सिलावट ने व्यापारियों को भरोसा दिलाया है। उन्होंने कहा कि सरकार हर कदम पर व्यापारियों और उद्यमियों के साथ खड़ी है। सिलावट रविवार को कैट द्वारा आयोजित "व्यापार उद्योग संवाद" कार्यक्रम को संबोधित कर रहे थे। उन्होंने भरोसा दिलाया कि व्यापारियों की समस्याओं के लिए हर तीन माह में बैठक होगी। कार्यक्रम में उद्यमियों ने एकजीवीशन सेंटर, जलभराव और एफएआर से जुड़ी समस्याएं रखीं। मंत्री ने सभी मुद्दों पर जल्द समाधान का आश्वासन दिया।

आदिवासी जेन जी फेस्ट

भोपाल के सिंधु भवन में कल 'आदिवासी जेन जी फेस्ट' का आयोजन हुआ। यह कार्यक्रम 'छात्रों की गूंज' अभियान के तहत आयोजित किया गया। इसमें प्रदेश भर के आदिवासी सांस्कृतिक दलों ने पारंपरिक लोकनृत्य प्रस्तुत किए। महाराष्ट्र की आदिवासी रैपर माही जी की प्रस्तुति कार्यक्रम का मुख्य आकर्षण रही। कांग्रेस नेता जीतू पटवारी और मीनाक्षी नटराजन ने कार्यक्रम को संबोधित किया। वहीं नेता प्रतिपक्ष उमंग सिंघार ने आदिवासी युवाओं को बेहतर शिक्षा और अवसर देने पर जोर दिया।

खाद्य मंत्री - भूमिपूजन

खाद्य मंत्री गोविंद सिंह राजपूत ने कल सागर जिले के कई गांवों का दौरा किया। उन्होंने करीब दस करोड़ रुपए के विकास कार्यों का लोकार्पण और भूमि पूजन किया। मंत्री ने कहा कि सुरखी विधानसभा का समग्र विकास उनकी प्राथमिकता है। उन्होंने सुरखी में जल्द शुरू होने वाली देहरा बांध परियोजना की जानकारी दी। इस परियोजना पर करीब 400 करोड़ रुपए खर्च होंगे, जिससे 23 हजार एकड़ भूमि सिंचित होगी।

ग्वालियर साइबर ठगी

ग्वालियर में चार्टर्ड अकाउंटेंट अशोक विजयवर्गीय से क्रिप्टोकॉरेसी निवेश के नाम पर 21 करोड़ रुपए की ठगी हुई है। राज्य साइबर सेल ने इस मामले में 1 करोड़ 82 लाख रुपए फ्रीज कराए हैं। ठगों ने खुद को निवेश सलाहकार बताकर संपर्क किया था और शुरुआत में अच्छा रिटर्न दिखाकर भरोसा जीता। जांच में सामने

आया कि यह गिरोह विदेश से संचालित हो रहा है। रकम को छिपाने के लिए 12 लेयर में 19 हजार से अधिक बैंक खातों का इस्तेमाल किया गया।

दुग्ध समृद्धि संपर्क अभियान

भोपाल में दुग्ध उत्पादन बढ़ाने के लिए आज से "दुग्ध समृद्धि संपर्क अभियान" का तीसरा चरण शुरू हो रहा है। इस अभियान में भोपाल के 480 गांवों और 15 वार्डों में 6 हजार 330 पशुपालकों से संपर्क किया जाएगा।

मौसम

अब बात मौसम की। प्रदेश में मानसून की रफ्तार फिलहाल थम गई है। प्रदेश के करीब साठ प्रतिशत हिस्से से मानसून के बादल गायब हैं। अगले पांच दिन तक कहीं भी भारी बारिश के आसार नहीं हैं।

अब कुछ समाचार संक्षेप में.....

- 1- **ग्वालियर** के एयरपोर्ट परिसर में कल “एक पेड़ माँ के नाम” अभियान में जल संसाधन मंत्री तुलसीराम सिलावट ने हिस्सा लिया।
- 2- **मंदसौर** के सांदीपनि विद्यालय में “एक पेड़ माँ के नाम 3.0” अभियान के तहत पौधरोपण कार्यक्रम का आयोजन किया गया।
- 3- **आगरमालवा** के साथ ही नीमच के 6878 पशुपालकों को दुग्ध समृद्धि संपर्क अभियान के तहत प्रेरित किया जाएगा। इस अभियान का तीसरा चरण आज, सोमवार 13 जुलाई से शुरू हो रहा है।
- 4- **छतरपुर** के शासकीय सांदीपनि विद्यालय में जिला विधिक सेवा प्राधिकरण द्वारा विधिक साक्षरता एवं जागरूकता शिविर आयोजित किया गया।
- 5- **रीवा** के डाकघर संभाग में पीएलआई और आरपीएलआई व्यवसाय के लिए डायरेक्ट सेल्स एजेंट चयन के लिए 27 से 31 जुलाई तक वॉक-इन-इंटरव्यू होंगे।
